

Dan it-test hu mahsub purament bhala ghodda ta' dokumentazzjoni u m'ghandu l-ebda effett legali. L-istituzzjonijiet tal-Unjoni m'ghandhom l-ebda responsabbiltà għall-kontenut tiegħu. Il-verżjonijiet awtentiċi tal-atti rilevanti, inklużi l-preamboli tagħhom, huma daww ippubblikati fil-Ġurnal Uffiċjali tal-Unjoni Ewropea u disponibbli f'EUR-Lex. Daww it-testi uffiċjali huma aċċessibbli direttament permezz tal-links inkorporati f'dan id-dokument

► **B** **REGOLAMENT TA' IMPLIMENTAZZJONI TAL-KUMMISSJONI (UE) Nru 615/2014**

tas-6 ta' Ġunju 2014

li jistabbilixxi regoli dettaljati għall-applikazzjoni tar-Regolament (UE) Nru 1306/2013 tal-Parlament Ewropew u tal-Kunsill u tar-Regolament (UE) Nru 1308/2013 tal-Parlament Ewropew u tal-Kunsill fir-rigward tal-programmi ta' hidma li jappoġġaw lis-setturi taż-żejt taż-żebbuġa u taż-żebbuġ tal-mejda

(ĠU L 168, 7.6.2014, p. 95)

Emendat minn:

		Ġurnal Uffiċjali		
		Nru	Paġna	Data
► <u>M1</u>	Regolament ta' Implimentazzjoni tal-Kummissjoni (UE) 2017/1963 tad-9 ta' Awwissu 2017	L 279	30	28.10.2017



REGOLAMENT TA' IMPLIMENTAZZJONI TAL-KUMMISSJONI (UE) Nru 615/2014

tas-6 ta' Ġunju 2014

li jistabbilixxi regoli dettaljati għall-applikazzjoni tar-Regolament (UE) Nru 1306/2013 tal-Parlament Ewropew u tal-Kunsill u tar-Regolament (UE) Nru 1308/2013 tal-Parlament Ewropew u tal-Kunsill fir-rigward tal-programmi ta' hidma li jappoġġaw lis-setturi taż-żejt taż-żebbuġa u taż-żebbuġ tal-mejda

Artikolu 1

Il-kamp tal-applikazzjoni

Dan ir-Regolament jistabbilixxi r-regoli ta' implimentazzjoni għar-Regolament (UE) Nru 1308/2013 fir-rigward tal-implimentazzjoni tal-programmi ta' hidma fis-settur taż-żejt taż-żebbuġa u taż-żebbuġ tal-mejda, l-emendi tagħhom, għall-hlas tal-finanzjament mill-UE, inkluż l-avvanzi, il-proċeduri li jridu jiġu segwiti u l-ammont ta' garanzija li jrid jinghata meta tinbagħat talba għall-approvazzjoni ta' programm ta' hidma u meta jiġi jithallas avvanz fuq l-għajjnuna.

Artikolu 2

Emendi lill-programmi ta' hidma

1. Skont proċedura li għandha tiġi stipulata mill-Istat Membru, l-organizzazzjonijiet benefiċjarji jistgħu jitolbu li jiġi emendat il-kontenut u l-baġit tal-programm ta' hidma approvat tagħhom, dejjem jekk dan ma jinvolvi li jinqabeż l-ammont allokati lill-Istat Membru kkonċernat skont l-Artikolu 29(2) tar-Regolament (UE) Nru 1308/2013.

2. It-talbiet kollha għall-emendi lil programm ta' hidma, inkluż meta jingħaqdu flimkien programmi ta' hidma differenti, għandhom ikunu akkumpanjati minn dokumenti ta' appoġġ li jagħtu r-raġunijiet għall-bidliet proposti kif ukoll in-natura u l-implikazzjonijiet tagħhom. It-talbiet għandhom jintbagħtu mill-organizzazzjoni benefiċjarja lill-awtorità kompetenti tal-Istat Membru mhux iktar tard mill-31 ta' Diċembru tas-sena ta' qabel is-sena tal-implimentazzjoni tal-programm ta' hidma.

3. ►**M1** F'każ ta' fużjoni, l-organizzazzjonijiet benefiċjarji li qabel kellhom pjanijiet ta' hidma separati, għandhom joperaw il-pjanijiet separati b'mod parallel sal-31 ta' Marzu tas-sena ta' wara li tkun seħħet il-fużjoni. ◀

B'deroga mill-ewwel subparagrafu, l-Istati Membri jistgħu jawtorizzaw lill-organizzazzjonijiet benefiċjarji li jitolbu, minhabba raġunijiet sostanzjali, li jimplimentaw il-programmi ta' hidma rispettiva tagħhom mingħajr ma jgħaqquduhom.

4. L-emendi lil programm ta' hidma għandhom isiru applikabbli xahrejn wara li t-talba għall-emendi tkun waslet għand l-awtorità kompetenti sakemm l-awtorità kompetenti ma tkunx tqis li l-emendi mitluba ma jissodisfawx il-kundizzjonijiet applikabbli. F'dan il-każ, għandha tinforma lill-organizzazzjoni benefiċjarja li, jekk ikun hemm bżonn, tibgħat programm ta' hidma rivedut.

▼B

5. Fil-każ li l-finanzjament tal-UE miksub mill-organizzazzjoni benefiċjarja jkun inqas mill-ammont fil-programm ta' hidma approvat, il-benefiċjarju jista' jadatta l-programm tiegħu għall-finanzjament miksub. Il-benefiċjarju għandu jitlob lill-awtorità kompetenti biex tapprova din l-emenda lill-programm ta' hidma.

6. B'deroga mill-paragrafi 2 u 4, l-awtorità kompetenti, matul l-implimentazzjoni tal-programm ta' hidma, tista' taċċetta emendi lil miżura ta' programm ta' hidma, bil-kundizzjoni li:

- (a) l-emenda lill-miżuri tkun notifikata lill-awtorità kompetenti mill-organizzazzjoni benefiċjarja xahrejn qabel il-bidu tal-implimentazzjoni tal-miżura kkonċernata;
- (b) in-notifika tkun akkumpanjata minn dokumenti ta' appoġġ li jiġġustifikaw l-għan, in-natura u l-implikazzjonijiet tal-emenda proposta u li juru li l-emenda inkwistjoni ma tbiddel xejn mill-għan inizjali tal-programm ta' hidma;

▼M1

- (c) il-baġit allokat lill-qasam ikkonċernat kif imsemmi fl-Artikolu 3(1) tar-Regolament ta' Delega (UE) Nru 611/2014 jibqa' stabbli;
- (d) it-trasferiment tal-baġit mill-miżura inkwistjoni għal miżuri oħrajn fil-qasam ikkonċernat ma jaqbiżx l-EUR 40 000.

▼B

7. Jekk l-awtorità kompetenti ma tagħmilx oġġezzjonijiet abbażi ta' nuqqas ta' konformità mal-kundizzjonijiet stipulati fil-paragrafu 6 fi żmien xahar min-notifika tal-emenda tal-miżura, l-emenda għandha titiqes li giet aċċettata.

▼M1*Artikolu 3***Avvanzi**

1. Organizzazzjoni benefiċjarja tista' tissottometti l-applikazzjonijiet għall-avvanzi sad-dati li jridu jiġu stabbiliti mill-Istat Membru.
2. It-total tal-avvanzi mhallsa f'sena speċifika tal-implimentazzjoni ta' programm ta' hidma, ma jistax jaqbeż id-90 % tal-ammont għall-għaj-nuna approvat inizjalment għal dak il-programm ta' hidma.
3. L-Istati Membru jista' jistabbilixxu ammont minimu għall-avvanzi u l-iskadenzi għall-hlas tal-avvanzi.

*Artikolu 4***Garanziji li jridu jiġu pprezentati**

1. Il-garanzija msemmija fl-Artikolu 7(3)(g) tar-Regolament ta' Delega (UE) Nru 611/2014 għandha tkun minn tal-inqas 10 % tal-finanzjament tal-UE li wiehed japplika għalih.
2. L-avvanzi msemmija fl-Artikolu 3 għandhom jithallsu soġġetti tal-prezentazzjoni ta' garanzija skont il-Kapitolu IV tar-Regolament ta' Delega tal-Kummissjoni (UE) Nru 907/2014 ⁽¹⁾. L-ammont ta' din il-garanzija għandu jkun daqs 110 % tal-avvanz.

⁽¹⁾ Ir-Regolament ta' Delega tal-Kummissjoni (UE) Nru 907/2014 tal-11 ta' Marzu 2014 li jissupplimenta r-Regolament (UE) Nru 1306/2013 tal-Parlament Ewropew u tal-Kunsill rigward l-agenziji tal-pagamenti u korpi oħra, il-ġestjoni finanzjarja, l-approvazzjoni tal-kontijiet, il-garanziji u l-użu tal-euro (GU L 255, 28.8.2014, p. 18).

▼ M1

3. L-organizzazzjonijiet benefiċjarji jistgħu jipprezentaw talba lill-Istat Membru kkonċernat għar-rilaxx tal-garanzija imsemmija fil-paragrafu 2., qabel id-data li trid tigi stabbilita mill-Istat Membru u sa mhux aktar tard mit-tmiem ta' kull sena ta' implimentazzjoni tal-programm ta' hidma. Minbarra d-dokumenti msemmija fl-Artikolu 5(2)(b) u (c), ma' din it-talba għandha tinhemeż deskrizzjoni dettaljata tal-istadji tal-programm ta' hidma li jkunu ġew implimentati, imqassmin skont l-oqsma u l-miżuri kif deskritt fl-Artikolu 3 tar-Regolament ta' Delega (UE) Nru 611/2014. L-Istat Membru għandu jivverifika dawk id-dokumenti u jirrilaxxa l-garanzija li tikkorrispondi mal-ispiza kkonċernata sa mhux aktar tard mit-tieni xahar wara dak meta tkun ġiet ipprezentata l-applikazzjoni.

▼ B*Artikolu 5***Hlas tal-finanzjament tal-UE****▼ M1**

1. Għall-finijiet tal-hlas tal-finanzjament tal-UE skont l-Artikolu 29(2) tar-Regolament (UE) Nru 1308/2013, organizzazzjoni benefiċjarja għandha tippreżenta applikazzjoni għall-finanzjament lill-aġenzija għall-hlas tal-Istat Membru, fis-sena kalendarja meta tintemm is-sena ta' implimentazzjoni tal-programm ta' hidma u sa mhux aktar tard mid-data stabbilita mill-Istat Membru li tippermetti għal konformità mal-paragrafu 5.

L-aġenzija tal-pagamenti tal-Istat Membru tista' thallas il-bilanċ tal-finanzjament tal-UE lill-organizzazzjonijiet benefiċjarji li jkun jikkorrispondi għal kull sena ta' implimentazzjoni tal-programm ta' hidma wara li ssir verifika li, abbażi tar-rapport annwali msemmi fl-Artikolu 9 jew abbażi tar-rapport ta' spezzjoni msemmi fl-Artikolu 7, il-miżuri li jikkorrispondu għal kull parti tal-avvanz imsemmi fl-Artikolu 3 jkunu tabilhaqq twettqu.

▼ B

2. L-applikazzjonijiet għall-finanzjament tal-UE għandhom jifasslu skont mudell ipprovdut mill-awtorità kompetenti tal-Istat Membru. Biex tkun ammissibbli, l-applikazzjoni għandu jkollha magħha:

- (a) rapport li jinkludi l-elementi li ġejjin:
- (i) deskrizzjoni dettaljata tal-istadji tal-programm ta' hidma li ġew implimentati, imqassma skont l-oqsma u l-miżuri kif deskritti fl-Artikolu 3 tar-Regolament Delegat (UE) Nru 611/2014;
 - (ii) fejn ikun xieraq, il-ġustifikazzjoni u r-riperkussjonijiet finanzjarji tad-distakk bejn l-istadji tal-programm ta' hidma approvat mill-Istat Membru u l-istadji tal-programm ta' hidma li tabilhaqq ġew implimentati;
 - (iii) valutazzjoni tal-programm ta' hidma kif implimentat ibbażata fuq l-indikaturi stipulati fl-Artikolu 6 tar-Regolament Delegat (UE) Nru 611/2014;
- (b) fatturi u dokumenti tal-bank li juru l-hlas tal-ispejjeż imġarrba matul il-perjodu tal-implimentazzjoni tal-programm ta' hidma;
- (c) fejn ikun xieraq, id-dokumenti ta' appoġġ li juru l-hlas tal-kontributi finanzjarji tal-organizzazzjonijiet benefiċjarji u tal-Istat Membru kkonċernat;

▼B

3. L-applikazzjonijiet għall-finanzjament li ma jikkonformawx mal-kundizzjonijiet stipulati fil-paragrafi 1 u 2 għandhom jitqiesu bhala mhux eliġibbli u għandhom jiġu miċhuda. L-organizzazzjoni benefiċjarja kkonċernata tista' tibgħat applikazzjoni ġdida għall-finanzjament flimkien mal-evidenza ġustifikatorja u l-elementi neqsin fi żmien perjodu ta' żmien li għandu jiġi stabbilit mill-Istat Membru.

4. L-applikazzjonijiet dwar infiq għal mizuri mwettqa u li jkunu thallsu aktar minn xahrejn wara li jintemm il-perjodu ta' implimentazzjoni tal-programm ta' hidma għandhom jiġu miċhuda.

5. ► **M1** L-Istat Membru għandu jhallas il-finanzjament tal-UE dovut u, kif xieraq, ir-rilaxx tal-garanzija msemija fl-Artikolu 4(2), sa mhux aktar tard mill-15 ta' Ottubru tas-sena kalendarja meta tintemm is-sena ta' implimentazzjoni tal-programm ta' hidma u ladarba jkunu saru l-eżami tad-dokumenti ta' sostenn u l-verifiki msemija fl-Artikolu 6. ◀ Il-garanzija msemija fl-Artikolu 7(3)(g) tar-Regolament Delegat (UE) Nru 611/2014 għandha tiġi rilaxxata wara t-tlestija tal-programm ta' hidma shiħ, tal-eżami tad-dokumenti ta' appoġġ u tal-kontrolli msemija fl-Artikolu 6.

▼M1*Artikolu 5a***Hlasijiet parzjali**

1. L-Istati Membri jistgħu jippermettu li l-organizzazzjonijiet benefiċjarji japplikaw għall-hlas tal-parti tal-ghajnuna li tkun tikkorrispondi għall-ammonti li jkunu diġà ntefqu fil-kuntest tal-programm ta' hidma.

2. L-applikazzjonijiet msemija fil-paragrafu 1 jistgħu jiġu sottomessi f'kull hin, iżda mhux iktar minn darbtejn fis-sena ta' implimentazzjoni tal-programm ta' hidma. Minbarra d-dokumenti msemija fl-Artikolu 5(2)(b) u (c), mal-applikazzjonijiet għandha tintehemż deskrizzjoni dettaljata tal-istadji tal-programm ta' hidma li jkunu ġew implimentati, imqassmin skont l-oqsma u l-mizuri kif deskritt fl-Artikolu 3 tar-Regolament ta' Delega (UE) Nru 611/2014.

3. Il-hlasijiet għall-applikazzjonijiet msemija fil-paragrafu 1 ma jistgħux jaqbuż t-80 % tal-parti tal-ghajnuna li tikkorrispondi għall-ammonti li jkunu diġà ntefqu fil-programm ta' hidma għall-perjodu kkonċernat. L-Istati Membri jistgħu jistabbilixxu ammont minimu għall-hlasijiet parzjali u l-iskadenzi għas-sottomissjonijiet tal-applikazzjonijiet.

▼B*Artikolu 6***Kontrolli fuq il-post**

1. L-Istati Membri għandhom jivverifikaw li ġew sodisfatti l-kundizzjonijiet għall-ghoti tal-finanzjament tal-UE, b'mod partikolari fir-rigward tal-konformità mal-aspetti li ġejjin:

- (a) il-konformità mal-kundizzjoni għar-rikonossiment tal-benefiċjarji stipulati fl-Artikoli 152, 154, 156, 157 u 158 tar-Regolament (UE) Nru 1308/2013;
- (b) l-implimentazzjoni tal-programmi ta' hidma approvati, b'mod partikolari l-mizuri ta' investiment u tas-servizzi;
- (c) in-nefqa tabilhaqq imġarrba mqabbla mal-finanzjament li ntab u l-kontribut finanzjarju mill-operaturi taż-żebbuġ ikkonċernati.

▼B

2. L-awtoritajiet kompetenti tal-Istat Membru għandhom jimplementaw pjan ta' kontroll tal-programm ta' hidma li jiffoka fuq kampjun tal-organizzazzjonijiet benefiċjarji magħzula fuq il-bażi ta' analiżi tar-riskju u kull sena għandu jkopri minimu ta' 30 % tal-organizzazzjonijiet benefiċjarji li jingħataw finanzjament mill-UE skont l-Artikolu 29 tar-Regolament (UE) Nru 1308/2013. L-għażla għandha ssir b'tali mod li jiġi żgurat li:

- (a) l-organizzazzjonijiet tal-produtturi u l-għaqdiet kollha tagħhom ikunu soġġetti għal kontrolli fuq il-post mill-inqas darba matul l-implimentazzjoni tal-programm ta' hidma approgat wara l-hlas tal-avvanz u qabel il-hlas tal-aħħar parti tal-finanzjament tal-UE;
- (b) l-organizzazzjonijiet interprofessjonali kollha jiġu ċċekkjati f'kull sena tal-implimentazzjoni ta' kull programm ta' hidma approvat. Jekk ikunu rċevew avvanz matul is-sena, il-kontroll għandu jiġi skedat wara d-data li fiha jkun thallas l-avvanz.

Jekk il-kontrolli juru xi irregolaritajiet, l-awtorità kompetenti għandha tagħmel kontrolli addizzjonali matul is-sena msemmija u għandha żżid in-numru ta' organizzazzjonijiet benefiċjarji li jridu jiġu ċċekkjati fis-sena ta' wara.

3. L-awtorità kompetenti għandha tagħżel liema organizzazzjonijiet benefiċjarji trid tiċċekkja abbażi ta' analiżi tar-riskju bbażata fuq il-kriterji li ġejjin:

- (a) l-ammont ta' finanzjament għall-programm ta' hidma approvat;
- (b) in-natura tal-miżuri ffinanzjati fil-programm ta' hidma;
- (c) l-ammont ta' progress fl-implimentazzjoni tal-programmi ta' hidma;
- (d) il-konkluzjonijiet tal-kontrolli fuq il-post preċedenti jew il-verfiki preċedenti mwettqa matul il-proċedura ta' rikonossiment indikata fl-Artikoli 154(4) u 158(5) tar-Regolament (UE) Nru 1308/2013;
- (e) kriterji oħra tar-riskju li jridu jiġu definiti mill-Istati Membri.

4. Il-kontrolli fuq il-post ma għandhomx ikunu mħabbra. Madankollu, sabiex tkun iffacilitata l-organizzazzjoni Prattika tal-kontrolli, tista' tingħata twissija bil-quddiem ta' mhux aktar minn 48 siegħa lill-organizzazzjoni benefiċjarja li trid tiġi ċċekkjata.

5. It-tul ta' kull kontroll fuq il-post għandha tikkorrispondi mal-ammont ta' progress fl-implimentazzjoni tal-programm ta' hidma approvat u l-infiq impenjat f'investimenti u servizzi.

▼M1

6. L-Istati Membri jistgħu jwettqu l-verifika tal-konformità mal-kundizzjonijiet għar-rikonossiment tal-benefiċjarji, kif imsemmi fil-paragrafu 1(a), abbażi tad-dokumenti biss.

▼B*Artikolu 7***Rapporti dwar l-ispezzjoni**

Għandu jittfassal rapport dettaljat dwar l-ispezzjoni għal kull spezzjoni fuq il-post rikjest skont l-Artikolu 6 li, b'mod partikolari, jindika:

- (a) id-data u t-tul tal-ispezzjoni;
- (b) lista ta' dawk preżenti;

▼B

- (c) lista tal-fatturi ċekkkjati;
- (d) numri ta' referenzi tal-fatturi magħżula mir-registru tal-bejgħ u x-xiri, u r-registru tal-VAT li fih ikunu ġew irreġistrati l-fatturi magħżula;
- (e) dokumenti tal-bank li juru l-hlas tal-ammonti magħżula;
- (f) indikazzjoni tal-miżuri li diġà twettqu li ġew analizzati speċifikament fuq il-post;
- (g) ir-rizultat tal-kontroll.

*Artikolu 8***Pagamenti mhallsa skorrettament u penali**

1. Fil-każ li r-rikonoxximent fl-Artikoli 154 u 158 tar-Regolament (UE) Nru 1308/2013 jiġi rtirat minhabba li l-organizzazzjoni benefiċjarja ma tkunx issodisfat l-obbligi tagħha intenzjonalment jew minhabba negligenza serja, l-organizzazzjoni benefiċjarja kkonċernata ma għandhiex tkun eliġibbli biex tirċievi l-finanzjament tal-Unjoni għall-programm ta' hidma shih.
2. Jekk miżura partikolari ma tkunx ġiet implimentata f'konformità ma' programm ta' hidma, l-organizzazzjoni benefiċjarja ma għandhiex tkun eliġibbli għall-finanzjament tal-miżura kkonċernata.
3. F'każ ta' miżura li sussegwentement tinstab li mhix eliġibbli, u li ġiet implimentata f'konformità ma' programm ta' hidma approvat, l-Istat Membru jista' jiddeċiedi li jhallas il-finanzjament rilevanti dovut jew li ma jipproċedix bl-irkupru tal-ammonti li diġà thallsu, jekk din id-deċiżjoni tkun permessa f'każijiet komparabbli f'finanzjati mill-baġit nazzjonali u jekk l-organizzazzjoni benefiċjarja ma tkunx aġixxiet b'negligenza jew b'mod intenzjonat.
4. Fil-każ ta' negligenza serja jew dikjarazzjonijiet foloz, l-organizzazzjoni benefiċjarja ma għandhiex tkun eliġibbli biex tirċievi:
 - (a) finanzjament pubbliku għall-programm ta' hidma shih u
 - (b) finanzjament tal-Unjoni skont l-Artikolu 29 tar-Regolament (UE) Nru 1308/2013 għall-perjodu kollu ta' tliet snin wara dak li fih tkun ġiet skoperta l-irregolarità.
5. Meta organizzazzjoni benefiċjarja titqies li mhijiex eliġibbli għall-finanzjament skont il-paragrafi 1, 2 jew 4, l-awtorità kompetenti għandha tirkupra l-finanzjament pubbliku li diġà jkun thallas lil dik l-organizzazzjoni.
6. Fejn meħtieġ, għandu jiżdied l-imgħax fuq il-kontribut tal-Unjoni rkuprat skont il-paragrafu 5, ikkalkulat fuq il-bażi ta':
 - (a) il-perjodu bejn il-pagament u r-rimborż mill-benefiċjarju;
 - (b) ir-rata applikata mill-Bank Ċentrali Ewropew għall-operazzjonijiet ta' finanzjament mill-ġdid ewlenin tiegħu ppubblikati fis-serje "C" ta' *Il-Gurnal Uffiċjali tal-Unjoni Ewropea* u fis-seħh fid-data li fiha jkun sar il-pagament skorrett, biz-zieda ta' tliet punti perċentwali.

▼B

7. L-ammonti rilevanti tal-finanzjament tal-Unjoni rkuprati skont dan l-Artikolu għandhom jithallsu lill-aġenzija tal-pagamenti u jitnaqqsu min-nefqa ffinanzjata mill-Fond Agrikolu Ewropew ta' Garanzija.

*Artikolu 9***Rapport tal-organizzazzjonijiet benefiċjarji**

1. Qabel l-1 ta' Mejju kull sena, l-organizzazzjonijiet benefiċjarji għandhom jibagħtu rapport annwali lill-awtoritajiet kompetenti dwar l-implimentazzjoni tal-programmi ta' hidma għas-sena precedenti ta' implimentazzjoni. Dan ir-rapport għandu jkopri dan li ġej:

- (a) l-istadji tal-programm ta' xogħol implimentati jew li qed jiġu implimentati;
- (b) l-emendi ewlenin għall-programmi ta' hidma;
- (c) valutazzjoni tar-riżultati diġà miksuba bbażata fuq l-indikaturi stipulati fl-Artikolu 7(3)(f) tar-Regolament Delegat (UE) Nru 611/2014.

Għas-sena finali ta' implimentazzjoni tal-programm ta' hidma, rapport finali għandu jissostitwixxi r-rapport stipulat fl-ewwel subparagrafu.

2. Ir-rapport finali għandu jevalwa l-programm ta' hidma u jkun magħmul minn talanqas dan li ġej:

- (a) rendikont, ibbażat fuq l-indikaturi stipulati fl-Artikolu 7(3)(f) tar-Regolament Delegat (UE) Nru 611/2014 u l-kriterji l-oħra kollha rilevanti, li juri kemm ġew tabilhaqq issodisfati l-għanijiet tal-programmi;
- (b) rendikont tal-bidliet fil-programm ta' hidma;
- (c) indikazzjoni tal-fatturi li jridu jitqiesu fit-tfassil tal-programm ta' hidma li jmiss, skont il-każ.

3. Id-dejta miġbura u l-istudji mfassla fl-implimentazzjoni tal-miżuri skont l-Artikolu 3(1)(a) tar-Regolament Delegat (UE) Nru 611/2014 għandhom jiġu ppubblikati fuq is-sit tal-Internet tal-organizzazzjoni benefiċjarja wara t-tlestija tal-miżura rilevanti.

*Artikolu 10***Komunikazzjoni mill-Istati Membri**

1. ►**M1** Sa mhux aktar tard mill-31 ta' Jannar, qabel il-bidu tal-programm ta' hidma l-ġdid għal tliet snin, l-awtoritajiet kompetenti għandhom jinfurmaw lill-Kummissjoni bil-miżuri nazzjonali li jimplementaw dan ir-Regolament, u b'mod partikolari dawk li għandhom x'jaqsmu ma': ◀

- (a) il-kundizzjonijiet għar-rikonoxximent tal-organizzazzjonijiet benefiċjarji stipulati fl-Artikoli 152, 156 u 157 tar-Regolament (UE) Nru 1308/2013;
- (b) il-kundizzjonijiet addizzjonali li jispeċifikaw il-miżuri eligibbli adottati skont l-Artikolu 3(3) tar-Regolament Delegat (UE) Nru 611/2014;

▼ M1

- (c) l-allokkazzjoni minima tal-finanzjament tal-Unjoni lil oqsma speċifiċi msemmija fl-Artikolu 5 tar-Regolament ta' Delega (UE) Nru 611/2014, l-għanijiet u l-prijoritajiet tas-settur taż-żebug imsemmija fl-Artikolu 6(1)(a) ta' dak ir-Regolament ta' Delega, u l-indikaturi kwantitattivi u kwalitattivi msemmija fl-Artikolu 7(3)(f) ta' dak ir-Regolament ta' Delega;
- (d) id-dati msemmija fl-Artikoli 5(1) u 5a(3) ta' dan ir-Regolament;

▼ B

- (e) l-arrangamenti għas-sistema ta' avvanzi msemmija fl-Artikolu 3 u, fejn xieraq, is-sistema ta' hlas tal-fondi nazzjonali,
- (f) l-applikazzjoni tal-kontrolli msemmija fl-Artikolu 6 u tal-penali u l-korrezzjonijiet stipulati fl-Artikolu 8.

2. Mhux aktar tard mill-1 ta' Mejju ta' kull sena ta' implimentazzjoni tal-programm ta' hidma approvat, l-awtoritajiet kompetenti għandhom jibagħtu lill-Kummissjoni d-dejta dwar:

- (a) il-programmi ta' hidma u l-karatteristiċi tagħhom, imqassma skont it-tip ta' organizzazzjoni benefiċjarja, skont il-qasam u l-miżuri u skont iż-żona reġjonali;
- (b) l-ammont ta' finanzjament allokat għal kull programm ta' hidma;
- (c) l-iskeda ppjanata ta' finanzjament tal-Unjoni skont is-sena tal-baġit għall-perjodu totali kopert bil-programmi ta' hidma.

3. ► **M1** Sa mhux aktar tard mill-20 ta' Ottubru ta' wara kull sena ta' implimentazzjoni tal-programm ta' hidma, l-awtoritajiet kompetenti għandhom jibagħtu rapport lill-Kummissjoni dwar l-implimentazzjoni ta' dan ir-Regolament li mill-anqas ikun magħmul minn din l-informazzjoni li ġejja: ◀

- (a) in-numru ta' programmi ta' hidma ffinanzjati, il-benefiċjarji, l-erja tal-artijiet bis-siġar taż-żebug, l-imtiehen, il-facilitajiet tal-ipproċessar u l-volumi ta' żejt u żebug tal-mejda kkonċernati;
- (b) il-karatteristiċi tal-miżuri żviluppati f'kull wiehed mill-oqsma tal-miżuri;
- (c) kull diskrepanza bejn il-miżuri ppjanati u l-miżuri li tabilhaqq twettqu, u l-implikazzjonijiet tagħhom fil-livell tan-nefqa;
- (d) il-valutazzjoni u l-evalwazzjoni tal-programmi ta' hidma li jqisu, fost l-oħrajn il-valutazzjoni msemmija fl-Artikolu 5(2)(a)(iii);
- (e) l-istatistika tal-kontrolli u r-rapporti tal-ispezzjonijiet li saru skont l-Artikoli 6 u 7 u l-penali jew il-korrezzjonijiet applikati skont l-Artikolu 8;
- (f) in-nefqa skont il-programm ta' hidma u skont il-qasam u l-miżuri, u l-kontribut finanzjarju tal-Unjoni, dak nazzjonali u dak tal-organizzazzjonijiet benefiċjarji.

▼B

4. Il-komunikazzjonijiet ipprovduti f'dan l-Artikolu għandhom isiru skont id-dispożizzjonijiet tar-Regolament tal-Kummissjoni (KE) Nru 792/2009 ⁽¹⁾.

5. L-awtoritajiet kompetenti tal-Istati Membri kkonċernati għandhom jippubblikaw fuq is-siti tal-Internet tagħhom id-dejta kollha miġbura u l-istudji mfassla fit-tweqqiq tal-miżuri skont l-Artikolu 3(1)(a) tar-Regolament Delegat (UE) Nru 611/2014, mat-tlestija tagħhom.

*Artikolu 11***Id-dhul fis-seħh**

Dan ir-Regolament jidhol fis-seħh fis-seba' jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

⁽¹⁾ Ir-Regolament tal-Kummissjoni (KE) Nru 792/2009 tal-31 ta' Awwissu 2009 li jistipula regoli dettaljati għan-notifiki tal-Istati Membri lill-Kummissjoni dwar informazzjoni u dokumenti fl-implimentazzjoni tal-organizzazzjoni komuni tas-swieq, l-iskema tal-pagamenti diretti, il-promozzjoni tal-prodotti agrikoli u s-sistemi applikabbli għar-reġjuni l-aktar imbiegħda u l-gżejjer iż-żgħar tal-Eġew (ĠU L 228, 1.9.2009, p. 3).